

All India Radio: Bangalore
National Bulletin In Kannada

29.06.2025 : 1.10 PM

ಆಕಾಶವಾಣಿ, ಬೆಂಗಳೂರು

ರಾಷ್ಟ್ರೀಯ ವಾರ್ತೆಗಳು

29.06.2025 : 1.10 PM

ಮುಖ್ಯಾಂಶಗಳು

೧. 'ವಸುಧೈವ ಕುಟುಂಬಕಂ'ನ ಅನುಭೂತಿಯೇ ಅಂತಾರಾಷ್ಟ್ರೀಯ ಯೋಗದಿನದ ವಿಶೇಷತೆ- ಮನದ ಮಾತಿನಲ್ಲಿ ಪ್ರಧಾನಿ ಅಭಿಮತ

೨. ಕರ್ನಾಟಕದ ಕಲಬುರಗಿಯ ಸಹಕಾರಿ ಸಂಘದ ರೊಟ್ಟಿ ಉದ್ಯಮ, ಮಹಿಳಾ ನೇತ್ರತ್ವದ ಅಭಿವೃದ್ಧಿಗೆ ಸಾಕ್ಷಿ- ಪ್ರಧಾನಿ ನರೇಂದ್ರ ಮೋದಿ

೩. ತೆಲಂಗಾಣದ ನಿಜಾಮಾಬಾದ್‌ನಲ್ಲಿಂದು ರಾಷ್ಟ್ರೀಯ ಅರಿಶಿನ ಮಂಡಳಿ ಉದ್ಘಾಟಿಸಲಿರುವ ಕೇಂದ್ರ ಗೃಹ ಸಚಿವ ಅಮಿತ್ ಶಾ

೪. ಒಡಿಶಾದ ಪುರಿಯ ಗುಂಡಿಚಾ ದೇವಾಲಯದ ಬಳಿ ಕಾಲ್ತುಳಿತ; ಮೂವರ ಸಾವು, ೧೨ ಕ್ಕೂ ಅಧಿಕ ಮಂದಿಗೆ ಗಾಯ

೫. ಯುಎಸ್ ಓಪನ್ ಬ್ಯಾಡ್ಮಿಂಟನ್; ಭಾರತದ ಇಬ್ಬರು ಯುವ ಶೆಟ್ಟರ್‌ಗಳು ಫೈನಲ್‌ಗೆ ಲಗ್ಗೆ

><><>***<><><>

'ಒಂದು ಭೂಮಿ, ಒಂದು ಆರೋಗ್ಯಕ್ಕಾಗಿ ಯೋಗ' ಎಂಬುದು ಕೇವಲ ಘೋಷವಾಕ್ಯವಲ್ಲ. ಅದು, 'ವಸುಧೈವ ಕುಟುಂಬಕಂ' ದೃಷ್ಟಿಕೋನದ ಅನುಭೂತಿ ನೀಡುವ ನಿದರ್ಶನವಾಗಿದೆ ಎಂದು ಪ್ರಧಾನಿ ನರೇಂದ್ರ ಮೋದಿ ಹೇಳಿದ್ದಾರೆ. ತಮ್ಮ ಮಾಸಿಕ ಮನ್ ಕಿ ಬಾತ್ ಕಾರ್ಯಕ್ರಮದ ೧೨೩ನೇ ಸಂಚಿಕೆಯಲ್ಲಿಂದು ಪ್ರಧಾನಿ ನರೇಂದ್ರ ಮೋದಿ, ಸಮಸ್ತ ಭಾರತೀಯರನ್ನುದ್ದೇಶಿಸಿ ಮಾತನಾಡುತ್ತಾ, ವಿವಿಧ ವಿಷಯಗಳನ್ನು ಪ್ರಸ್ತಾಪಿಸಿದರು. ಇತ್ತೀಚಿಗೆ ಆಚರಿಸಲಾದ 'ಅಂತಾರಾಷ್ಟ್ರೀಯ ಯೋಗ'ದಿನ ವಿಶೇಷತೆಗಳನ್ನು ಮೆಲುಕು ಹಾಕಿದ ಅವರು, ಈ ಆಚರಣೆಯ ಮೂಲಕ ದೇಶ-ವಿದೇಶಗಳ ಕೋಟ್ಯಾಂತರ ಜನರು, ಕಳೆದ ಹತ್ತು ವರ್ಷಗಳಲ್ಲಿ ತಮ್ಮ ದೈನಂದಿನ ಜೀವನದಲ್ಲಿ ಯೋಗವನ್ನು ಅಳವಡಿಸಿಕೊಂಡಿದ್ದಾರೆ. ಪ್ರಧಾನ ಸಮಾರಂಭ ನಡೆದ ವಿಶಾಖಪಟ್ಟಣದ ಕಡಲ ತೀರದಲ್ಲಿ ಮೂರು ಲಕ್ಷ ಜನರು ಒಗ್ಗೂಡಿ ಯೋಗ ಮಾಡಿದ್ದಾರೆ. ಇದೇ ನಗರದಲ್ಲಿ ಮತ್ತೊಂದು ಅದ್ಭುತ ಕಾರ್ಯಕ್ರಮ ನಡೆದಿದ್ದು, ೨ ಸಾವಿರಕ್ಕೂ ಅಧಿಕ ಬುಡಕಟ್ಟು ವಿದ್ಯಾರ್ಥಿಗಳು ೧೦೮ ನಿಮಿಷಗಳ ಕಾಲ ೧೦೮ ಸೂರ್ಯ ನಮಸ್ಕಾರ ಮಾಡಿದ್ದಾರೆ. ಇನ್ನೊಂದೆಡೆ ವಿಶೇಷ ಚೇತನರು ಯೋಗ ಶಿಬಿರದಲ್ಲಿ ಭಾಗವಹಿಸಿರುವ ಕುರಿತು ಪ್ರಧಾನಿ ಹರ್ಷ ವ್ಯಕ್ತಪಡಿಸಿದರು. ಇದಲ್ಲದೆ ಜಗತ್ತಿನ ಅತಿ ಎತ್ತರದ ಚಿನಾಬ್ ರೈಲು ಸೇತುವೆ

ಹಿಮಾಲಯದ ಹಿಮಭರಿತ ಶಿಖರಗಳಲ್ಲಿ ಯೋಗಾಸನ, ಗುಜರಾತ್ ವಡ್ ನಗರದಲ್ಲಿ ೨ ಸಾವಿರಕ್ಕೂ ಅಧಿಕ ಜನರಿಂದ ಭುಜಂಗಾಸನ ಹಾಗೂ ನ್ಯೂಯಾರ್ಕ್. ಲಂಡನ್, ಟೋಕಿಯೋ, ಪ್ಯಾರಿಸ್ ಮತ್ತಿತರ ಮಹಾನಗರಗಳಲ್ಲೂ ಯೋಗ ದಿನವನ್ನು ಉತ್ಸಾಹದಿಂದ ಆಚರಿಸಲಾಗಿದೆ ಎಂದು ತಿಳಿಸಿದರು.

ಧ್ವನಿ: ಪ್ರಧಾನಿ ನರೇಂದ್ರ ಮೋದಿ(೩೪ ಸೆಕೆಂಡ್ಸ್)

ತೀರ್ಥಯಾತ್ರೆಗಳ ಬಗ್ಗೆ ಮಾತನಾಡಿದ ಪ್ರಧಾನಿ, ದೀರ್ಘಕಾಲದ ಬಳಿಕ ಕೈಲಾಸ ಮಾನಸ ಸರೋವರ ಯಾತ್ರೆ, ಪುನರಾರಂಭವಾಗಿರುವ ಕುರಿತು ಹರ್ಷ ವ್ಯಕ್ತಪಡಿಸಿದರು. ಜುಲೈ ೩ ರಿಂದ ಆರಂಭವಾಗುವ ಅಮರನಾಥ ಯಾತ್ರೆ, ದಿನಗಳ ಹಿಂದಷ್ಟೇ ನಡೆದ ಭಗವಾನ್ ಜನನ್ನಾಥ್ ಜಿ ರಥಯಾತ್ರೆ ಸೇರಿದಂತೆ ಲಕ್ಷಾಂತರ ಭಕ್ತಾದಿಗಳು ಪಾಲ್ಗೊಳ್ಳುವ ಇಂತಹ ಯಾತ್ರೆಗಳು ಏಕ್ ಭಾರತ್, ಶ್ರೇಷ್ಠ ಭಾರತ್ ಭಾವನೆಯ ಪ್ರತಿಬಿಂಬವಾಗಿದೆ ಎಂದು ತಿಳಿಸಿದರು. ಕಣ್ಣಿನ ಗಂಭೀರ ಸಮಸ್ಯೆಯಾದ ಟ್ರಕೊಮಾವನ್ನು ಬೇರು ಸಮೇತ ಕಿತ್ತೆಸೆಯುವ ಸಂಕಲ್ಪವನ್ನು ಭಾರತ ಕೈಗೊಂಡಿದ್ದು, ಇತ್ತೀಚಿಗೆ ವಿಶ್ವ ಆರೋಗ್ಯ ಸಂಸ್ಥೆ ಡಬ್ಲ್ಯುಎಚ್‌ಒ, ಭಾರತವನ್ನು ಟ್ರಕೊಮಾ ಮುಕ್ತ ಎಂಬುದಾಗಿ ಘೋಷಿಸಿದೆ ಎಂದು ಮಾಹಿತಿ ನೀಡಿದರು. ಈ ಯಶಸ್ಸಿನಲ್ಲಿ ಸ್ವಚ್ಛ ಭಾರತ್ ಅಭಿಯಾನ್, ಜಲಜೀವನ್ ಮಿಷನ್ ಯೋಜನೆಗಳ ಪಾತ್ರ ಕುರಿತು ಪ್ರಧಾನಿ ಒತ್ತಿ ಹೇಳಿದರು. ಬಳಿಕ ಭಾರತದ ಸಾಮಾಜಿಕ ಭದ್ರತಾ ಯೋಜನೆಗಳ ವ್ಯಾಪ್ತಿ ಕುರಿತ ಅಂತಾರಾಷ್ಟ್ರೀಯ ಕಾರ್ಮಿಕ ಒಕ್ಕೂಟದ ವರದಿ ಕುರಿತು ಪ್ರಸ್ತಾಪಿಸಿದ ಪ್ರಧಾನಿ, ಭಾರತದ ಶೇಕಡ ೬೪ ರಷ್ಟು ಜನತೆ ಸಾಮಾಜಿಕ ಭದ್ರತಾ ಯೋಜನೆಗಳ ಉಪಯೋಗ ಪಡೆಯುತ್ತಿದ್ದಾರೆ ಎಂದು ಉಲ್ಲೇಖಿಸಿದರು. ೨೦೧೫ ಕ್ಕೂ ಮುನ್ನ ಸರ್ಕಾರಿ ಯೋಜನೆಗಳು, ೨೫ ಕೋಟಿಗಿಂತಲೂ ಕಡಿಮೆ ಜನರನ್ನು ತಲುಪುತ್ತಿದ್ದವು. ಆದರೆ, ಇಂದು ಸುಮಾರು ೯೫ ಕೋಟಿ ಜನರು ಸಾಮಾಜಿಕ ಭದ್ರತೆಯ ಪ್ರಯೋಜನ ಪಡೆಯುತ್ತಿದ್ದಾರೆ ಎಂದು ತಿಳಿಸಿದರು. ಇತ್ತೀಚಿಗೆ ದೇಶಾದ್ಯಂತ ಆಚರಿಸಲಾದ 'ಸಂವಿಧಾನ ಹತ್ಯಾದಿನದ' ಬಗ್ಗೆ ಪ್ರಸ್ತಾಪಿಸಿದ ಪ್ರಧಾನಿ, ತುರ್ತು ಪರಿಸ್ಥಿತಿಯ ಕುರಿತು ಮಾಜಿ ಪ್ರಧಾನಮಂತ್ರಿ ಮುರಾರ್ಜಿ ದೇಸಾಯಿ, ಮಾಜಿ ಉಪ ಪ್ರಧಾನಿ ಬಾಬು ಜಗಜೀವನ್ ರಾಮ್ ಅವರ ಧ್ವನಿ ಮುದ್ರಣದ ತುಣುಕನ್ನು ಶ್ರೋತೃಗಳಿಗೆ ಕೇಳಿಸಿ, ಆ ಸಮಯದಲ್ಲಾದ ಹಲವು ಬೆಳವಣಿಗೆಗಳ ಕುರಿತು ವಿವರಿಸಿದರು. ಬಳಿಕ ಅಸ್ಸಾಂ ಬೋಡೋಲ್ಯಾಂಡ್‌ನಲ್ಲಿ ಆಗುತ್ತಿರುವ ಫುಟ್‌ಬಾಲ್ ಕ್ರಾಂತಿ ಬಗ್ಗೆ ತಿಳಿಸಿದ ಅವರು, ಬೋಡೋಲ್ಯಾಂಡ್- ಸಿಇಎಂ ಕಪ್ ಬಗ್ಗೆ ಮಾಹಿತಿ ನೀಡಿದರು. ಪ್ರತಿ ಮನ್ ಕಿ ಬಾತ್ ನಲ್ಲಿ ಪ್ರಧಾನಿ, ಒಂದೊಂದು ವಿಶೇಷತೆಯನ್ನು ಪ್ರಸ್ತಾಪಿಸುವಂತೆ ಈ ಬಾರಿಯೂ ಮೇಘಾಲಯದ ಎರಿ ರೇಷ್ಮೆ ಬಗ್ಗೆ ಮಾತನಾಡಿದರು. ಈ ಉತ್ಪನ್ನಕ್ಕೆ ಕೆಲವು ದಿನಗಳ ಹಿಂದಷ್ಟೇ ಜಿಐ ಟ್ಯಾಗ್ ದೊರೆತಿದೆ. ಈ ಎರಿ ರೇಷ್ಮೆಯೂ ಹೇಗೆ ಮೇಘಾಲಯದ ಸ್ಥಳೀಯ ಸಮುದಾಯಗಳ ಸಂಸ್ಕೃತಿ ಹಾಗೂ ಕೌಶಲ್ಯದ ಭಾಗವಾಗಿದೆ ಎಂಬುದನ್ನು ತಿಳಿಸಿದರು. ಇದೇ ವೇಳೆ ಅವರು, 'ವೋಕಲ್ ಫಾರ್ ಲೋಕಲ್' ಪರಿಕಲ್ಪನೆಯಡಿ ಎರಿ ರೇಷ್ಮೆಯಂತೆ ಖಾದಿ, ಕೈಮಗ್ಗ, ಕರಕುಶಲ ವಸ್ತುಗಳನ್ನು ಹೆಚ್ಚು ಹೆಚ್ಚು ಬಳಕೆ ಮಾಡುವುದರ ಮೂಲಕ ಸ್ಥಳೀಯ ಉತ್ಪನ್ನಗಳಿಗೆ ಉತ್ತೇಜನ ನೀಡುವಂತೆ ಕರೆ ನೀಡಿದರು. ಮಹಿಳಾ ನೇತೃತ್ವದ ಅಭಿವೃದ್ಧಿ ಭಾರತದ ಭವಿಷ್ಯವನ್ನು ಯಾವ ರೀತಿ ರೂಪಿಸುತ್ತಿದೆ ಎಂಬುದನ್ನು ಇಂದಿನ ಮನದ ಮಾತಿನಲ್ಲಿ ತಿಳಿಸಿದ ಪ್ರಧಾನಿ, ಕರ್ನಾಟಕ ಹಾಗೂ ತೆಲಂಗಾಣ ಮಹಿಳೆಯರ ಸಾಧನೆ ಕುರಿತು ಮಾಹಿತಿ ನೀಡಿದರು. ಕರ್ನಾಟಕದ ಕಲಬುರಗಿಯಲ್ಲಿ ಉತ್ಸಾಹಭರಿತ ವನಿತೆಯರು, ಸಹಕಾರ ಸಂಘವೊಂದನ್ನು ರಚಿಸಿ, ಪ್ರತಿದಿನ ಮೂರು ಸಾವಿರಕ್ಕೂ ಅಧಿಕ

ಜೋಳದ ರೊಟ್ಟಿಗಳನ್ನು ತಯಾರಿಸಿ ಮಾರಾಟ ಮಾಡುವ ಮೂಲಕ ಸ್ವಾವಲಂಬನೆಯ ಪ್ರತೀಕವಾಗಿದ್ದಾರೆ; ಇವರ ಉತ್ಪನ್ನಗಳು, ಕೇವಲ ಹಳ್ಳಿಗಳಿಗೆ ಸೀಮಿತವಾಗದೆ, ಆನ್‌ಲೈನ್ ಆಹಾರ ವೇದಿಕೆಗಳ ಮೂಲಕ ಕಲಬುರಗಿ ರೊಟ್ಟಿ ಬೆಂಗಳೂರಿನಂತಹ ಮಹಾನಗರಗಳಿಗೂ ತಲುಪಿವೆ ಎಂದು ಪ್ರಧಾನಿ ಹರ್ಷ ವ್ಯಕ್ತಪಡಿಸಿದರು.

ಧ್ವನಿ: ಪ್ರಧಾನಿ ನರೇಂದ್ರ ಮೋದಿ (ಉಪ ಸೆಕೆಂಡ್ಸ್)

ಇದೇ ರೀತಿ ತೆಲಂಗಾಣದಲ್ಲಿ ಹೊಲಗಳಲ್ಲಿ ದಿನವಿಡಿ ದುಡಿಯುತ್ತಿದ್ದ ಭದ್ರಾಚಲನ ಮಹಿಳೆಯರು, ಸಿರಿಧಾನ್ಯ ಶ್ರೀ ಅನ್ನದ ಬಿಸ್ಕೆಟ್ ತಯಾರಿಸಿ, ಭದ್ರಾದ್ರಿ ಮಿಲಿಟ್ ಮ್ಯಾಜಿಕ್ ಎಂಬ ಸಂಸ್ಥೆ ಸ್ಥಾಪಿಸಿ ಲಂಡನ್‌ವರೆಗೂ ವ್ಯಾಪಾರ ಮಾಡುತ್ತಿದ್ದಾರೆ ಹಾಗೆಯೇ ಇವರು, ಗಿರಿ Sಚಿಟಿಃಣಚಿಡಿಥಿ Pಚಿಜ್ಞ ತಯಾರಿಕೆ ಆರಂಭಿಸಿ, ಕೇವಲ ೩ ತಿಂಗಳಲ್ಲಿ ಉರಿ ಸಾವಿರ Pಚಿಜ್ಞ ಗಳನ್ನು ಶಾಲೆಗಳು ಮತ್ತು ಸುತ್ತಮುತ್ತಲಿನ ಕಚೇರಿಗಳಿಗೆ ಅತ್ಯಂತ ಕಡಿಮೆ ಬೆಲೆಯಲ್ಲಿ ನೀಡಿದ್ದಾರೆ ಎಂದು ತಿಳಿಸಿದರು. ಹೀಗೆ, ವಿವಿಧ ರಾಜ್ಯಗಳಲ್ಲಿ ಹಲವಾರು ಯಶಸ್ಸಿನ ಕಥೆಗಳಿದ್ದು, ಮಧ್ಯಪ್ರದೇಶ ಬಾಲಗಾಟ್ ಜಿಲ್ಲೆಯ ಸುಮಾ ಉಯಿಕೆ ಅವರು ಆರಂಭಿಸಿದ ದೀದಿ ಕ್ಯಾಂಟಿನ್ ಮತ್ತು ಥರ್ಮಲ್ ಚಿಕಿತ್ಸಾ ಕೇಂದ್ರವೂ ಸೇರಿದೆ ಎಂದು ಅವರು ಹೇಳಿದರು. ಭಾರತದಿಂದ ವಿಯೇಟ್ನಾಂಗೆ ಇತ್ತೀಚಿಗೆ ಕೊಂಡೊಯ್ಯಲಾದ ಭಗವಾನ್ ಬುದ್ಧರ ಪವಿತ್ರ ಅವಶೇಷಗಳ ಕುರಿತು ವಿಯೇಟ್ನಾಂ ಜನತೆ ಭಾರತಕ್ಕೆ ಕೃತಜ್ಞತೆ ಸಲ್ಲಿಸಿದ್ದಾರೆ. ಈ ಅವಶೇಷಗಳು, ಆಂಧ್ರಪ್ರದೇಶ ಪಲ್ಲಾಡು ಜಿಲ್ಲೆಯ ನಾಗಾರ್ಜುನ ಕೊಂಡದಲ್ಲಿ ಪತ್ತೆಯಾಗಿದ್ದವು ಎಂದು ಪ್ರಧಾನಿ ತಿಳಿಸಿದರು. ಈ ತಿಂಗಳು ಆಚರಿಸಲಾದ ವಿಶ್ವ ಪರಿಸರ ದಿನದ ಕುರಿತು ಮಾತನಾಡಿದ ಪ್ರಧಾನಿ, ಹಲವು ಮಹನೀಯರು ಪರಿಸರ ಸಂರಕ್ಷಣೆಗೆ ಕೈಗೊಂಡ ಸಂಕಲ್ಪ ಹಾಗೂ ಕ್ರಮಗಳು ಕುರಿತು ಮಾಹಿತಿ ನೀಡಿದ್ದು, ಅದರಲ್ಲಿ ಪುಣೆಯ ರಮೇಶ್ ಕರ್ಮಾಲೆ ಅವರು, ೭೦ ಹಳ್ಳಿಗಳು, ಸಣ್ಣ ಕೊಳಗಳನ್ನು ನಿರ್ಮಿಸಿದ ಹಾಗೂ ಮರಗಳನ್ನು ಬೆಳೆಸಿದ ಪರಿ, ಗುಜರಾತ್‌ನಲ್ಲಿನ ಅಹಮದಾಬಾದ್‌ನ ನಗರ ನಿಗಮ ಆರಂಭಿಸಿರುವ ದಶಲಕ್ಷ ಮರಗಳ ಅಭಿಯಾನಗಳೂ ಸೇರಿವೆ ಎಂದು ತಿಳಿಸಿದರು.

><><>***<><><><

ಕೇಂದ್ರ ಗೃಹ ಸಚಿವ ಅಮಿತ್ ಶಾ ಇಂದು ತೆಲಂಗಾಣದ ನಿಜಾಮಾಬಾದ್‌ನಲ್ಲಿ ರಾಷ್ಟ್ರೀಯ ಅರಿಶಿನ ಮಂಡಳಿಯನ್ನು ಉದ್ಘಾಟಿಸಲಿದ್ದಾರೆ. ರೈತರ ನಾವೀನ್ಯತೆ ಮತ್ತು ಜಾಗತಿಕ ಸ್ಪರ್ಧಾತ್ಮಕತೆಯ ಹೊಸ ಯುಗವನ್ನು ಸಂಕೇತಿಸುವ ಮಂಡಳಿಯ ಅಧಿಕೃತ ಲಾಂಛನವನ್ನು ಸಹ ಅವರು ಬಿಡುಗಡೆಗೊಳಿಸಲಿದ್ದಾರೆ.

><><>***<><><><

ಒಡಿಶಾದ ಪುರಿಯಲ್ಲಿರುವ ಶ್ರೀ ಗುಂಡಿಚಾ ದೇವಾಲಯದ ಬಳಿ ಇಂದು ನಸುಕಿನ ವೇಳೆ ಸಂಭವಿಸಿದ ಕಾಲ್ತುಳಿತದಲ್ಲಿ ಇಬ್ಬರು ಮಹಿಳೆಯರು ಸೇರಿದಂತೆ ಕನಿಷ್ಠ ಮೂವರು ಮೃತಪಟ್ಟಿದ್ದು, ಹಲವರು ಗಾಯಗೊಂಡಿದ್ದಾರೆ.

><><>***<><><><

ಅಮೆರಿಕದ ಅಯೋವಾದ ಕೌನ್ಸಿಲ್ ಬ್ಲಾಫ್ಸ್‌ನಲ್ಲಿ ನಡೆಯುತ್ತಿರುವ ಯುಎಸ್ ಓಪನ್ ೨೦೨೫ ಬ್ಯಾಡ್ಮಿಂಟನ್ ಟೂರ್ನಿಯಲ್ಲಿ ಭಾರತದ ಯುವ ಶಟ್ಲರ್‌ಗಳಾದ ಆಯೂಷ್ ಶೆಟ್ಟಿ ಮತ್ತು ತನ್ನಿಶ ಶರ್ಮಾ ಫೈನಲ್‌ಗೆ ಲಗ್ಗೆ ಇಟ್ಟಿದ್ದಾರೆ. ಪುರುಷರ ಸಿಂಗಲ್ಸ್‌ನಲ್ಲಿ ಭಾರತದ ಆಯೂಷ್ ಶೆಟ್ಟಿ, ಸೆಮಿಫೈನಲ್ಸ್‌ನಲ್ಲಿ ವಿಶ್ವ ೬ನೇ ಶ್ರೇಯಾಂಕಿತ ಚೌ ಟಿಯಾನ್ ಚೆನ್ ವಿರುದ್ಧ ೨-೧ ಸೆಟ್‌ಗಳ ಅಂತದಲ್ಲಿ ಗೆಲುವು ಸಾಧಿಸಿ, ಫೈನಲ್ಸ್ ಪ್ರವೇಶಿಸಿದ್ದಾರೆ. ಆಯೂಷ್ ಅವರು ಫೈನಲ್‌ನಲ್ಲಿ ಮೂರನೇ ಶ್ರೇಯಾಂಕಿತ ಕೆನಡಾದ ಬ್ರಿಯಾನ್‌ಯಾಂಗ್ ಅವರನ್ನು ಎದುರಿಸಲಿದ್ದಾರೆ. ಇಂದು ಸಂಜೆ ನಡೆಯುವ ಪಂದ್ಯದಲ್ಲಿ ತನ್ನಿಶ ವಿಶ್ವದ ೨೧ನೇ ಶ್ರೇಯಾಂಕದ ಆಟಗಾರ್ತಿ ಚೀನಾದ ಬೀವೆನ್ ಜಾಂಗ್ ಅವರನ್ನು ಎದುರಿಸಲಿದ್ದಾರೆ. ಪಂದ್ಯ ಭಾರತೀಯ ಕಾಲಮಾನ ರಾತ್ರಿ ೮:೩೦ ಕ್ಕೆ ಪ್ರಾರಂಭವಾಗಲಿದೆ.

><><>***<><><